

अदभुत व अलौकिक ऊर्जा का केंद्र है माउंट आबू - डॉ. रमनसिंह

माउंट आबू, 2 अगस्त। छतीसगढ़ के मुख्यमंत्री डॉ. रमनसिंह ने कहा है कि ब्रह्माकुमारी संगठन का अंतराष्ट्रीय मुख्यालय माउंट आबू अदभुत व अलौकिक ऊर्जा का केंद्र है जो हर मनुष्य के वैचारिक धरातल को सकारात्मक बनाने में अहम भूमिका अदा करता है। यह बात उन्होंने रविवार को प्रजापिता ब्रह्माकुमारी ईश्वरीय विश्वविद्यालय के अंतराष्ट्रीय मुख्यालय पांडव भवन स्थित ओम शान्ति भवन में आध्यात्मिक प्रज्ञा द्वारा कुशल नेतृत्व व उत्कृष्ट प्रशासन विषय पर आयोजित समारोह में कही।

उन्होंने कहा कि विश्व के पांचों ही महाद्वीपों में संगठन द्वारा जो शांति स्थापन करने का कार्य किया जा रहा है वह सार्थक सिद्ध हो रहा है। वर्तमान बदलते परिवेश में राजनीति के क्षेत्र में कार्यरत लोगों को शांति, सदभाव के लिए सहज राजयोग का अभ्यास करने की महती जरूरत है। माउंट आबू आने से यह अनुभव हो गया है कि ब्रह्माकुमारी संगठन का मुख्यालय समूचे विश्व के लिए अध्यात्म का प्रकाश स्तंभ है। यहां से निकली प्रकाश की तरंगें पूरे जहान को रोशन कर रही हैं। चार दिन पूर्व तक छतीसगढ़ विधानसभा में पक्ष और विपक्ष के मध्य मुद्दों पर जो जबरदस्त संघर्ष चल रहा था। आज वे यहां आकर परस्पर स्नेह, सहानुभूति, एकतापूर्वक आध्यात्मिकता का लाभ लेकर मानसिकता को सकारात्मकता में तबदील होकर मन को अदभुत व अलौकिक बल दे रहा हैं। राजनीति का क्षेत्र अपने आप में कठिन है जिसमें निरंतर अतंर्द्वंद्व बना रहता है जिससे उत्पन्न तनावपूर्ण स्थिति से निजात पाने में सहज राजयोग का अभ्यास एक अचूक औषधि का कार्य करता है।

विधानसभा अध्यक्ष धरमलाल कौशिक ने कहा कि वर्तमान परिस्थितियों में राजनीतिकों की जिम्मेदारियां बढ़ गई हैं इसलिए एक ऐसी नीति निर्धारित की जानी चाहिए जिससे मानव का परस्पर समन्वय बढ़े। यहां की शिक्षाएं जीवन को निखारकर सेवा भाव करने को बल देती हैं।

ब्रह्माकुमारी संगठन की अतिरिक्त मुख्य प्रशासिका राजयोगनी दादी हृदयमोहनी ने कहा कि ओम शान्ति का मंत्र बारीकी से समझकर आत्मसात करने वाला मनुष्य किसी भी परिस्थिति में शांत रह सकता है। सदभावना के मंत्र से राष्ट्र को एकसूत्र में बांधने का संकल्प करने की आवश्यकता है। राजनीति में आध्यात्मिकता का समावेश करने से विकास पथ को सहज रूप से गति दी जा सकती है। अपने कर्तव्यों का निःस्वार्थ भाव से दायित्व निभाने की भावनाओं का उदगम होता है।

गृहमंत्री ननकीराम कुंवर ने कहा कि राजयोग जीवन में नई ऊर्जा का संचार करता है। अतंर्मन की शक्तियों का विकास होता है। ब्रह्माकुमारी संस्थान में कार्यरत हर व्यक्ति साधुवाद का पात्र है यहां सबके मन में अपनेपन की मानसिकता है जिससे यह संस्थान दिन दुगनी रात चौगनी तरक्की करते हुए विश्व को एकता के सूत्र में पिरोने का भगीरथ कार्य कर रहा है। विधानसभा प्रतिपक्ष रविंद्र चौबे ने कहा कि ब्रह्माकुमारी संगठन की ओर से विश्व शांति व मानवीय एकता के लिए जो कार्य किया जा रहा है वह सराहनीय ही नहीं, अनुकरणीय भी है।

लोकनिर्माण मंत्री बृजमोहन अग्रवाल ने कहा कि विभिन्न राजनीतिक दलों के तीन दर्जन से अधिक विधायकों को एक साथ मंच पर लाना मेंढकों को तोलने जैसा कार्य है जो माउंट आबू में साकार हुआ है। इसलिए यह समारोह अदभुत व ऐतिहासिक है।

ग्रामविकास सेवा प्रभाग अध्यक्ष बी के मोहिनी बहन ने कहा कि आध्यात्मिकता से सरावोर मन ही समाज उत्थान में अहम भूमिका अदा कर सकता है। राजयोग मन को सात्विक व बुद्धि को कुशाग्र बनाता है।

ब्रह्माकुमारी संगठन मध्य प्रदेश व छतीसगढ़ निदेशक बी के ओमप्रकाश, राजयोगिनी दादी रतनमोहिनी, बीके मृत्युंजय समेत विभिन्न वक्ताओं ने भी सभा को संबोधित किया। इस मौके पर बड़ी संख्या में नागरिकगण उपस्थित थे।